

Her kim öz hudaýyna mylaýym, özgäniň hudaýyna Ybraýym

Category: Kitapcy, Oýlanmalar

написано kitapcy | 26 января, 2025

Her kim öz hudaýyna mylaýym, özgäniň hudaýyna Ybraýym
HER KIM ÖZ HUDAÝYNA MYLAÝYM, ÖZGÄNIŇ HUDAÝYNA YBRAÝYM



Gazaly çagalar ölenlerinde kimdigini bilmek üçin ellerine ýa aýaklaryna atlary ýazylýar. «Ölüm belligi» diýilýän bu ýazgylar Gazada bolup geçýän adamkärçilik dramasyňy görkezýär «Dowzah biziň ýanyp-bişýän ýerimiz däl. Ýanyp-bişýänimizi hiç kimiň bilmeýän ýeri».

Mansur Hallajyň ençeme asyr öň suratlandyran dowzahyna seredende, häzir şol dowzahyň dogry salgysy Gaza diýip bileris.

Gynansak-da, Gazada bolup geçýän adamkärçilik dramasyňy söz bilen beýan edip bolmaýşy ýaly, ol ýerde asmana galan bialaç dady-perýatlary eşidýän wyždanly gulagam ýok... Gaýtam, nädip beýle bolýanam bolsa, Gazanyň derdi agyrlaşdygyça dünýäniň gulagy kerleşýän ýaly.

Bu ýagdaý bilen ylalaşmaýan wyždanly adamlaryň köpüsi dünýämiň çar künjünde uklap ýatan gün ker wyždanlary oýandyrmaga

dyrşaşýar we has öň köp ýerde ölen adamkärçiligimiz şu gezegem Gazada bir ölmesin diýip protest çykyşlary bilen köpçülikleýin ýörişleri geçirýärler.

Gynansak-da, şonça tagalla garamazdan, köp göz şindizem kör, köp wyždan şindizem ker.

Aslynda bütin bu bolýan zatlara seredende, körler ýurdunda aýna satýandygymyzy, kerler ýurdunda deprek çalyandygymyzy görýärin.

Metbugat serişdelerinden görýän-eşidýänlerimizem bizi adamkärçiligimizden utandymaga ýeterlik.

Pikir ediň görüň, indi gazaly garabagyr eneler çagalarynyň hüjümlerde ölme ähtimallygyny oýlap, kimdigini bilerleri ýaly el-aýaklaryna olaryň atlaryny ýazýarlar. Diňe şu masgaraçylygam bize artygy bilen ýetýär.

Näçe nebsimiz agyrsa-da, Ysraýyl her gün öňküsinden has beter masgaraçylygy amala aşyrmakdan gaýra durmaýar we hasam rehim-şepagatsyz şekilde hüjümleriniň depginini artdyrýar.

Hatda uruşda-da urulmaly däl diýilýän hassahanalar bombalanýae, mekdepler, ybadathanalar, suw howuzlary, beketler bombalanýar, ilatly nokatlar ýer bilen ýegsan edilýär, hatda uruşdan gaçan ýönekeý raýatlary alyp barýan konwoýlara çenli nyşanalap, gökden ölüm ýagdyrylýar.

Has açyk aýdanda, sionizmiň narsistik ruhky mahluklary bäbek diýmän, çaga diýmän, aýal-gyz diýmän, garry ýa syrkaw diýmän, garawsyz halky biruçdan gyryp, uruş jenaýaty hasaplanyljak agyr gabahatlyklary etmäge gypynç edenok. Üstesine, bularyň barsyny bütin dünýäniň gözünüň alnynda we wyždanlarymyzyň üstünden gülýän ýaly edýär.

Hawa, Ysraýylyň eli bilen gün geçdigisaýy rehimsizlige öwrülýän zalymhon basybalyjylygyň işdäsi bilen başladylan beter hapa uruş bar!

Hawa, basybalyjylyk bilen birlikde palestinalylaryň ýüreginde esse-me-esse ulalýan we degen ýerini ýakyp-ýandyryp kül edýän çekip-çydap bolmajak hasratyň pygany bar!

Hernäçe gynansak-da, bütin bularyň sebäbi hökmünde nämüçin köpimiz diňe sionizmi aýyplaýar we nämüçin diňe ýeke Ysraýyl döwlet terroryny näletleýär?

Bütün bu bolup geçýän zatlaryň düýp sebäbi sionistik Ysraýylmydyr eýse?

Siziň pikiriňizçe, Ysraýyla «saklan!» diýip biljek ýeke güýjüňem ýok ýerinde gargyşa mynasyp diňe Ysraýyl bolup bilermi?

Nämüçin hiç kimse olara «musulman halklaryň başdan geçirýän şu horluklarynyň düýp sebäpkäri sizsiňiz, eý zalymlar! Bejit, hasap beriň!» diýenok ýa diýip bilenok?

Nämüçin hiç kimse doly aç-açan «näme sebäpli?» diýip soranok ýa-da sorap bilenok?

Asyl derňelmeli we jogap gözlenmeli zat şu dälmi?

Häzir terrorçy diňe narsisist ruhly sionistik ysraýyl hökümetimi?

Ýa-da gargyşa aňryýany bilen mynasyplyk Ysraýyly gepsiz-gürrüňsiz goldap adamzada masgaraçylykly tegmil bolup düşen imperialist gandogarşynaslarmy diňe?

Eýse bu geografiýada ýaşaýan halklary öz dogduk depelerinde arkaýyn ýaşap bilmez ýaly ýagdaýa getirip, olary bu ganhorlaryň merhemetine mätäç ýagdaýa salan we olary ejiz, güýçsüz goýup, ölümlerine tomaşa etmek bilen oňyan zalym hökümetler we režimlerem azyndan sionistik Ysraýyl we narsisistik imperiallar bilen deň derejede günäkär dälmi näme? «Sebäp bolmagam etmek bilen deň» ahyry. Onsoň nädip diňe sionistik Ysraýyly näletlemelimiş?

Musulman halklary şular ýaly bölek-bücek eden we olary biri-birinden üzňe ejiz biçärelere öwren öz içlerindäki bu zalymlar näletiň iň ulusyna mynasyp dälmi näme?



Ysraýyla garşy Stambulda bolup geçen protest demonstrasiýalaryndan bir pursat / Fotosurat: AP

Hakykatda şeýle zat bar:

Häzir islendik musulman döwletiň öz içinde zulum edýän Palestinasy we palestinalysy bar. Hamana her biri içindäki hossarstz Palestina zulum edýän Ysraýyl ýaly dur.

Şindi öwrülip özüme şu soraglary bereliň we bu soraglara wyždanlarymyz bilen jogap bereliň:

Hakyň we adalatyň ierusalimlerini ýykan, öz halkyna-da rehim etmän olara gan gusduran döwletlermi we hökümetlermi eýse gidägetdin Gazany bu dowzahdan halas etjek? Ierusalimiň ýetimleri bolan mazlum palestin halkyny ýakan bu ýalmawuz oda suw serpejegem şolarmy?

Kalby gara güýç, häkimiýet, gara nebis bilen burjy baglan we özünde başgalar ýaşamalydyram öýtmeýän zalym sionistlerden o diýen tapawutlanmaýan aňlardan medet umyt edýärsiňizmi çyndanam!

Ýadyňyza salyň, haýyş edýärin!

Hezreti Omar adalaty bilen, Selaheddin Eýýuby bolsa merhemeti bilen Ierusalimi gujaklapdylar we onuň ganaýan ýaralaryny şu gudratly melhemler bilen sypap-sarapdylar.

Hawa, Omaryň Beýtulumkaddesi sarsmaz adalatydy!

Selaheddiniň Beýtulumkaddesi bolsa, aşylmaz merhemetidi!



«Kuddus fatihi» Selaheddin Eýýuby

Şindi aýdarsyňzmy:

Eý, özüni yslam äleminiň halyfy saýýan türkler!

Eý, özüni yslam äleminiň howandary saýýan parslar!

Eý, özüni yslam äleminiň hojaýyny saýýan araplar!

Eý, özüni yslam äleminiň pidaýysy saýýan kürtler!

Siziň Beýtulmukaddesiňiz niresi?

Eger siziň Beýtulmukaddesiňiz Omaryň we Selaheddiniň adalaty, merhemeti bolsa, bári geliň.

Beýtulmukaddese-de (Ierusalime), Gazä-de şol merhemetiňizi we adalatyňyzy getiriň.

Ýok, eger, siziň Beýtulmukaddesiňiz bular däl-de, milletiňiz, jynsyňyz, mezhebiňiz, güýjüňiz, gara nebsiňiz bolsa, onda aňyrda duruň we ilki öz araňyzda milletini, mezhebini ýa bolmasy pikiri sebäpli zulim edýän palestinalylaryňyz üçin özüňizi hasaba çekiň we olara merhemetli bolmagy öwrenip, adalat bilen höküm ediň hem-de Gazä gelip Palestina parahatçylygy we adalaty getiriň, soňam hetdinden aşan Ysraýyla parahatçylyk we adalat sapagyny beriň.



Stambulda Ysraýyla garşy geçirilen protest demonstrasiýalaryndan bir pursat / Fotosurat: AP

Aýdýarlar-a: «Her kimiň öz hudaýy özüne şirin, her kim özgäniň hudaýyna Ybraýym».

Şindi öz hudaýyna şirin, özgäniň hudaýyna Ybraýym boljak bolýan siz ikiýüzlilere ähli açykýürekliligim bilen soraýaryn: – Öz halkyna rehim-şepagatsyz faraon ýaly çemeleşen siz palestin halkyna el uzadýan Muda bolup bilerin öýdýäňizmi çyndanam?

Men-ä anyk bilemok welin, siz heý gyzyklandyňyzmy: 1947-nji ýylda gurlan Ysraýyl ilkinji gününden bäri «Alty günlük uruşlar» bilen bir hatarda, näçe musulmanyň ganyny döküp, janyny alandyr öýdýärsiňiz?

Soň size ýene bir sorag bar...

1947-nji ýylda Ysraýyl gurulandan soň musulmanlaryň özara çaknyşyklarynda näçe adam ölendiginden habaryňyz barmy?

Bulary heý gyzyklanyp, barlap gördüňizmi?

Eger rugsat berseňiz, men aýdaýyn:

Ysraýyl gurlan gününden şu güne çenli resmi statistika görä 50 müňe golaý musulman sionistik Ysraýylyň hüjümlerinde wepat boldy.

Gynansak-da, musulman döwletleriň we halklaryň öz aralarynda turzan uruşlarynda we çaknyşyklarynda ölenleriň sany 12 milliondan geçdi.

Nähili täsin we masgaraçylykly maglumat, şeýle dälmi?

Eýýäm bir asyr bäri biri-biriniň etini iýäýjek bolýan we biri-biriniň gynanjyna murtunyň astyndan mys-mys gülýänlermi gidip Gazäni zalym Ysraýylyň zulum halkasynyň astyndan halas etjegem?

Siz diňe biri-biriňiz bilen gemrişmegi we biri-biriňiziň gynanjyna kör, perýadyna ker bolmagy oňarýarsyňyz!

Emma «Mesjidi-Aksanyň» ady tutulýaram welin, derrew ymmatdygyňyz ýadyňyza düşýär we «Ýok bolsun, Ysraýyl!» diýip köçeleriň ugrunda gygyrysyp başlaýarsyňyz.

Bigünä adamlaryň janyna wagşylarça kast edýän Ysraýylyň gargyşlaryň, näletleriň iň ulusyna mynasypdygyna hiç hili şek-şübhe bolup bilmez, şu bababatda hemmämiziň pikirimiz bir, emma Allanyň hatyrasyna kim aýdyp biljek:

Öz araňyza 12 million adamyň janyna kast edeniňizde aklyňyz nirdedi?

Bu ganhorlyklary eden öz araňyzdaky zalymlary nämüçin näletlemediňiz, aýtjagyňyz barmy?

Magat bilýärin, «Mesjidi-Aksa» we Kuddus şol ýerlerde bolmadyk bolsa, bular ýaly nägileligi-de bildirmezdiňiz.

Gaharyňyz gelmesin, munuň şeýledigini bilemsoň aýdýaryn.

Men muny nirden bilýän diýseňizläň?

Ölümiň ysyny alma ysgap alýan halapçaly kürtlerden bilýärin.



1988-nji ýylyň Halapça gandöküşligi bilen bitewileşen «Sessiz şaýat» – ata we ogul

Olar sizden bir zalymyň alma ysly ölümünü dadanda, siz «dilsiz şeýtana» öwrüldiňiz we ol wagşyýanallygy görmezlige, eşitmezlige saldyňyz.

Hawa, edil şonuň ertesi gün Yslam Hyzmatdaşlygy guramasy diýýän bolgusyz guramaňyzyň ýygnagyna üýşeňizde, Halapça gandöküşligi hakda kelam agyz söz aýtmadyňys, agzyňyza suw alan ýaly dymdyňyz.

Özem iň gynançlysy näme, bilýäňizmi?

Şumat şol «zalym» diýýäniňiz sionistik Ysraýylça-da bolup bilmediňiz.

Siziň dymyp, görmezliye salan şol gandöküşligiňize garşy sesini çykaran we köçelere çykyp Saddam Hüseyini näletlän baş-üç ýurduň biridi Ysraýyl.

Hem nähili täsin, adamzat jenaýatyny eden Saddamyň heýkeli dikilen ýerem şumat başga bir zalymyň zulum halkasynyň astynda iňleýän Palestinady.

Gynasak-da, şol zalymyň heýkelini Günbatar Şerianyň «Kalkilýa» ploşadynda dikenem palestinaly liderdi.

Sen muny nirden bilýäň diýýäňizmi?

Hytaý zulmunyň odunda ýanýan sesi duýulmaýan Gündogar Türküstanly uýgur gardaşlardan bilýärin.



Fotosurat: AA

Olar şol kösençligiň dagyny çekip we sizden kömege garaşyp durka, sizin BMG-da taýýarlanan we Hytaýyň uýgurlara edýän sütemini ýazgarýan yüzlenmä gol çekmeýişinizden bilýärin.

Ýadyňyza salyň, şol hata ýigrimi bir ýurt gol çekenem bolsa, onda ýeke musulman ýurduň goly ýokdy.

Ine, şondan bilýärin we aýdýaryn.

Muny ýene nirden bilýänimi aýdaýynmy?

Mýanmarda genoside uçran on müňlerçe pakyr-pukaralardan bilýärin. Merkezi Afrikada palaç ýatyrylan ýaly ýatyrylyp, kerçem-kerçem edilen bedenlerden bilýärin. Bosniýada, Çeçenistanda, Owganystanda ýok edilen janlardan bilýärin. Yrakda, Siriýada millionlarça adamyň nebite gurban edilişlerinden bilýärin. Ýemende açlykdan ölen segsen müň çagadan bilýärin.



Fotosurat: Independent Arabia

Hawa, hemmesinde dymdyňyz. Eşitmezlige, bilmezlige saldyňyz.

Aýdyşym ýaly, «Mesjidi-Aksa» we Kuddus şol ýerlerde bolmasa, birnäçäňiz Palestinada bolup geçýän Ysraýyl zulmuna-da bular ýaly nägilelik bildirmezdiniz. Bular ýaly gürlemezdiniz.

Ýene Halapçada, Gündogar Türküstanda, Mýanmarda, Ýemende bolşy ýaly dymarsyňyz we piňiňize almazdyňyz ol ýerdäki hasraty.

Ýatdan çykarmalyň: hasratyň dini, milleti, geografiýasy ýok.

Kösençligiň gowusy bolmaz, bigünäleriň öldürilýän hemme ýeri erbet.

Hawa, ynsan hökmünde bigünäligimiz özüme bolan zalymlygymyzdan.

Ejizligimiz güýçsüzligimizden däl, agzalalygymyzdan.

Asgynlygymyz bizi biz edýän gymmatlyklardan daşlaşanlygymyzdan.

Hakyky manyda dogan bolup bilmeýänligimizden.

Ierusalimleri, Gazalary agladýanlaryň siziň özüňiz, biziň hemmämiz!

Biz biri-birimizi aglatdygymyz saýy, biri-birimizi aldadygymyz saýy Ierusalimlerem, Gazalaram hemişe aglar durar.

Aglamasyn Ierusalimler,

Aglamasyn Gazalar,

Hem soň mazarlarda ulalmagyna garaşmasyn çagalar.

Indi zulum edýän Ysraýyl däl, ýüzi gülýän çagalar ulalsyn.

Şatlyk bilen, şagalaň bilen ýöresin bu gadymy topraklarda.

Näzik ýürekli bir gowy adamyň aýdyşy ýaly: «Çagalary gorkuzylan, ürküzilen dünýäniň deňizi mawy bolanda nä, bolmanda nä...»

Ibrahim ALTUN,

«Penjire» žurnalynyň baş redaktory.

Çarşenbe, 25.10.2023 ý. Oýlanmalar